

2 Timoteo

Pablo Timoteore pari turi ojoa ohoahye

1 ¹Yũhũ Pablo, ahrire mũhũre Timoteore ojoa ohoaja. “Ijipihtiyequina Jesucristore wacũ tutuayequina mũhmũserũ sa ijiducuenta”, ni, cũri marine Cohãcjũ. Tiquiro sa ni cũrire yahuacjũre yũhũre bese cũri Jesu. Sa cũno Cohãcjũ tiquiro cahmeno sahata yero nidi yũhũre. ²Mũhũ Timoteo yũhũ cahĩgũ ijire. Mũhũre Jesu yere yũhũ buhegũ tũhogũ tiquirore quehnoano wacũ tutua dũcarĩ mũhũ. Sa yegũ yũhũ macũ yero saha ijire mũhũ. Sa yegũ Cohãcjũ mari Расũ, mari pũhtoro Jesucristo mehna mũhũre quehnoa dutiaja. Sa yeye mũhũre paja ihĩa, tiquina yedohoye mehna quehnoano ijija mũhũ.

Masare Cristo yere tiquina yahurire yahuahye Pablo

³Ñamipũ, decorũ gũhũre Cohãcjũ mehna yahuducugũ mũhũ ye ijiatire sini basagũ mũhũ mehna bucueaja. Sa bucuegũ Cohãcjũre “Quehnoare”, niaja yũhũ. Panopũ cjẽna yũhũ acaye ñaũe buhiri marieno Cohãcjũ yere tiquina yeriro sahata yũhũ gũhũ yojopũre tiquiro yere yeaja. ⁴Sohõ ijiri pjere yũhũ wahagũ mũhũ uti nũnũ tãe tirire wacũgũ mũhũre tutuaro ihĩa duaja, mũhũ mehna quehnoano bucue duagũ. ⁵Sa yegũ Jesure potota mũhũ wacũ tutuarire wacũaja yũhũ. Mũhũ ñeco, Loida, mũhũ paco Eunice gũhũ mũhũ yero sahata Jesure wacũ tutua mũhtari mũhũ pano. Sa yegũ yojopũre mũhũ gũhũ tiquirore mũhũ wacũ tutuagũ quehnoano masiaja yũhũ.

⁶Sa yegũ ahrire mũhũre wacũgũ ye duaja. Mũhũ bui yũhũ omocarine yũhũ duhu peogũ Cohãcjũ yere mũhũ yeatire tutuayere ohori mũhũre. Ti tutuaye mehna ye nemoña mũhũ. ⁷Cohãcjũ marine tiquiro yaquiro Espĩritu Santore ohori. Sa yero masare marine cueragũ yere Espĩritu Santo. Sa yero tutuana, masare cahĩna, tũho masina marine ijigũ yere tiquiro. ⁸Sa yegũ mari pũhtoro ye ijiatire apequinare yahugũ, bũe tieracãhĩa mũhũ. Yũhũ tiquiro yere yũhũ yeri buhiri peresupũ ijigũ niaja. Peresupũ yũhũ ijigũ yũhũre bũe tisãedacãhĩa mũhũ. Sa yegũ quehnoaũe buheyere mũhũ buheri buhiri ñano yũhdũgũ “Quehnoanota”, niña mũhũ gũhũ. Mũhũ sa ñano yũhdũgũ Cohãcjũ mũhũre yedohorota. ⁹Cohãcjũ pehe marine pecapũ wahaborinare yũhdũori. Sa yero quehnoana, tiquiro yequina ijianare tiquiro beseahye marine. Mari quehnoano yeye mehna tiquirore marine

beseğũ yerũ. Tiquiro esa tuharo tiquiro cahmediro sahata yero ahri yehpare tiquiro bajumehneato pano marine cahĩno, tiquiro marine beseahye. Marine sa cahĩno marine yũhdũoatiquirore Jesucristore ohoahye Cohãcjũ. ¹⁰Yojořure Jesucristore marine yũhdũoatiquirore ohoro, marine potota tiquiro cahĩnene masigũ yero niahye Cohãcjũ. Jesu marine tiquiro yequinare pecapũ wahaeragũ yeri. Sa yero “Yũhũre wacũ tutuana Cohãcjũ mehna sa ijiducunata”, nino, quehnoañe buheyere marine yahuro ahtahye tiquiro.

¹¹Ti buheyere quehnoañe buheyere yahuacjure tiquiro cũacjure beseri yũhũre. ¹²Sa tiquiro beserigũ ijigũ yojořure ñano yũhdũaja yũhũ. Ohõ saha ñano yũhdũerepegũta yũhũ bue tieraja. Yũhũ wacũ tutuariquirore Jesure masiaja yũhũ. Tutuariquiro ijire tiquiro. Sa yero yũhũre tiquiro yere buhe duti cũno quehnoano yedohorota. Sa yero ahri yehparũ tiquiro tojoa tato pano, “Mũhũre yũhdũogũtja”, tiquiro nidiro sahata sohtori tirota yũhũre. Yũhũre yũhdũorota tiquiro. Tire quehnoano masiaja.

¹³Mũhũre quehnoano yũhũ yahurire ye pehoya. Cristo Jesu yequina ijina tiquirore quehnoano wacũ tutuaja mari. Sa yena apequinare quehnoano cahĩaja. Sa yegũ tiquirore sa wacũ tutuaducuya mũhũ. Apequinare quehnoano cahĩducuya. ¹⁴Sa yegũ Espĩritu Santo mari mehna ijiriquiro tiquiro yedohoro mehna quehnoañe buheyere quehnoano yeya. Queoro buheya.

¹⁵Ijipiltiyequina Asia yehpa cjẽna Jesu yequina yũhũre yedoho dueraye, cohã cãa wahari. Tiquina mehna cjẽna pũaro Figelo, Hermõgene sata yeri tiquina gũhũ. Tiquina sa cohã cãrre masi tuhasare mũhũ. ¹⁶⁻¹⁷Tiquina sa cohãerepegũta Onesĩforo pehe peye tahari yũhũre yedohoro quehnoano jeri sajãgũ yeri. Sa yero yũhũ peresupũ ijigũ tiquiro yũhũre bue tisãedari. Sa yero yũhũ Romapũ ijigũ sa macaducuri jiri yũhũre. Sa macaducuro yũhũre bocari. Sa yero tiquiro pohnene, tiquina pacoro gũhũre paja ihñanota Jesu mari pũhtoro. Tiquirore sa paja ihña dutigũ tiquirore sini basaja. ¹⁸Sa yero ahri yehparũ Jesu mari pũhtoro tiquiro tojoa tati deco tiquirore paja ihñanota. Tiquirore sa paja ihña dutigũ tiquirore sini basaja. Efesopũ marine Onesĩforo tiquiro yedohorire quehnoano masine mũhũ.

Ñano yũhdũepenata Jesu yequina ijina ihcãno saharo cahmene marine

2 ¹Mũhũ pehe yũhũ macũ yero saha ijigũ, Jesucristo yedohoro mehna tiquirore wacũ tutuaducuya. ²Sa yegũ peyequina masare yũhũ buherire mũhũ tũhorire apequina gũhũre buheya mũhũ. Tiquina mũhũ buheyequina Cohãcjũ yere yeducuyequina ijiahro. Sa ye apequinare buhe masĩnequina ijiahro.

³Surara ñano yũhdũeperota tiquiro ihcãno saharo saha mũhũ gũhũ Jesu yaquiro ijigũ ñano yũhdũgũ, ihcãno sahaya mũhũ. Sa yegũ apequina Jesu yequina yero saha yegũ nine mũhũ. ⁴Surara tiquiro pũhtoro dutiye pehere yere. Sa yero tiquiro surara ijieyequina yero saha ihyo ijiyere yerare tiquiro. Mũhũ gũhũ sata Cohãcjũ dutiye dihitare yeya. ⁵Omariquiro oma dutiyequina tiquina dutiyere queoro yeraro, tiquiro oma yũhdũdũcari wapare ne masiedare. (Sa yegũ omariquiro ti dutiyere queoro tiquiro

yeriro saha Cohăcĵũ dutiyere quehnoano ye pehoya mũhũ.) ⁶Sa yero wese dahrariquiro quehnoano dahrariquiro pehe apequina pano quehnoano wapatare. (Sa yegũ mũhũ gũhũ tiquiro yero saha quehnoano dahraya mũhũ.) ⁷Ijipihtiyere quehnoano masigũ yerota Jesu mari pũhtoro mũhũre. Sa yegũ yojopũre mũhũre yũhũ nidire quehnoano wacũ tũhotuya.

⁸Sa yegũ Jesucristore wacũña. Tiquiro pũhtoro Davi mũnano panopũ cjũno tiquiro panamino iji turiariquiro ijiahye. Sa yero yariaro masa mũjahye tiquiro. Quehnoañe buheyere buhegũ tiquiro sa waharireta buhegũ niaga. ⁹Tiquiro yere buhegũ ñano yũhdũaja yũhũ. Sa yegũ tire yũhũ buheri buhiri ñañene yeriquiro yero saha peresupũ ijiaja yũhũ. Yũhũ sa ijiepegũta Cohăcĵũ ye yahuducuyere buhe duhugũ ye masiedare masa yũhũre. ¹⁰Sa yegũ Cohăcĵũ beseriquinare buhegũ peye tahari ñano yũhdũaja yũhũ, tiquina gũhũ Jesucristo yequina tiquina ijiatire. Tiquiro yequina ijiye tiquina pecapũ wahaboriquina pehe tiquiro yũhdũoatiquina ijietta. Sa ye tiquina Cohăcĵũ mehna sa ijiducuetta.

¹¹Ahri yũhũ niati ijirota ijire. Cristo yere mari yeri buhiri apequina marine tiquina wejĕgũ tiquiro mehna mũmũsepũ sa ijiducunata.

¹²Sa yena tiquiro yere mari yeri buhiri ñano yũhdũepenata ihcãno sahana tiquiro pũhtoro ijiorũre tiquiro mehna pũhtoata ijinata mari gũhũ.

¹³“Cristore usã masiedaja”, mari nigũ, tiquiro gũhũ marine sata ninota. Tiquirore mari yũhdũducagũ ihñano tiquiro nidiro sahata marine buhiri dahrerota. Tiquiro nidiro sahata yeriquiro ijire tiquiro. Ne ni mehoedare. Ahri ijipihtiyere tiquiro yahuri ijirota ijire.

Cohăcĵũ tiquiro ihña coayequinare, tiquiro yere buheyequinare yahuahye Pablo Timoteore

¹⁴Ahri yũhũ yojopũ yahuatire mũhũ mehna cjĕnare wacũgũ yeya. Tiquina esa tuharo ihyo ijiyere tiquina yahuducuye dũhseati ijierare. Sa yeye tiquinare tũhoriquinare ñano yegũ yere. Sa yegũ mari pũhtoro ihñonopũ ohũ saha ni yahuya tiquina esa tuharo buheriquinare. “Mũsa yahuducuro saha yahuducueracãhña”, niña tiquinare.

¹⁵Mũhũ pehe Cohăcĵũ yere quehnoano buheya. Sa yegũ Cohăcĵũ yere tutuaro yeya. Mũhũ sa yegũ ihñano “Quehnoano yeri mũhũ”, ninota Cohăcĵũ mũhũre. Sa yegũ mũhũ buherire tiquiro ihñagũ bũe tisi mũhũ. Sa yegũ tiquiro ye buheyere quehnoano masiña. Sa yegũ tire queoro buheya. ¹⁶Tiquina esa tuharo yahuducuyequina ñañene sa yeducure. Sa yegũ tiquina sa ni yahuducuyere tũho yabiya mũhũ. ¹⁷Tiquina pehe tiquina yahuducuye camino ahba mũjano yero saha ijire. Camino ahba mũjano saha tiquina yahuducuye gũhũ apequina Jesu yequinare ñañequina wahagũ yeeta. Sa yahuducuyequina mehna cjĕna Himeneo, Fileto gũhũ ijire. ¹⁸Sa yeye tiquina “Jesu yequina masa mũja tuhasari”, ni buheye, quehnoañe buheyere duhu cãri tiquina. Sa sijoro saha buheye, meheñequinagã Jesu yequinare tiquirore wacũ tutua duhugũ yeri tiquina. ¹⁹Tiquina sa ñano

buhepegūta Cohācjū ye buheye pehe ne comesaerare. Ohō saha nine tiquiro ye buheye: “Mari pūhtoro Jesu tiquiro yequinare masine. Sa ye, ijiphiyequina ‘Jesu yequina ijaja’, niñequina ñañene duhu cāhdo”, ni yahure Cohācjū ye buheye.

²⁰Mari queoye mehna buhegū masa sihniñe pari yero saha ijire. Pajiri wūhūpū uru, plata mehna tiquina yeri pari ijire. Sa yero ti wūhūpū apeye pari yucūgū mehna, dihi mehna tiquina yeri pari ijire. Uru, plata mehna tiquina yeri pari quehnoañene tiquina pose yeati ijire. Apeye pari ihyo ijiyere tiquina pose yeati ijire. ²¹Sa yero ñañene yerariquiro uru pa quehnoari pa yero saha ijirota. Sa yero tiquiro pehe Jesu ye dihitare yeducuriquiro ijirota. Sa yero wūhū cǵno quehnoari pa mehna quehnoañene tiquiro yeriro saha, ñañene yerariquiro Jesu ye ijiatire quehnoañene yerota.

²²Wahmū ijire mūhū. Sa yegū wahma pjia ñañene tiquina tutuaro ye duaro sahata yeracāhña mūhū. Sa yegū quehnoañene yeya. Jesure wacū tutuaducuya. Sa yegū tiquirore, masa gūhūre cahña. Sa yegū mūhū mehna cǵna Jesu yequina mehna ijigū cahmequeno marieno quehnoano ijia mūhū. Sa yeya mūhū Cohācjūre yūhtiyequina tiquirore siniducuyequina mehna ijigū. ²³Sa yegū tūhoturo marieno tiquina cahme yahuducuyere mūhū gūhū tūho nūnedacāhña. Sa yegū mūhū gūhū sa cahme yahuducueracāhña. Sa ni yahuducuye masa tiquina basi cahme tuhti, usuare. ²⁴Cohācjū cahacǵno ihcāquiro ijiro, cahme tuhtieraro cahmene tiquirore. Sa yero ijiphiyequinare quehnoano yeriquiro, buhe mihnidiquiro, duita usueriquiro ijiro cahmene tiquirore. ²⁵Sa yero apequina tiquiro mehna tiquina cahme tuhtigū tiquiro tiquinare yahuro, quehnoano mehna usuario marieno yahuro cahmene tiquirore. Tiquiro sa yahugū ihñañe Cohācjū yedohoye mehna tiquina pehe tiquina ñañe yerire bǵjua witiboaga. Sa ye quehnoañe buheyere masi dūcaboaga. ²⁶Tiquinare watino cūomedi tiquiro cahmeñene yeatiquinare. Sa ye tiquina ñañe yerire bǵjua witi bato quehnoañe buheyere masiñe, watinore cohā cæta.

Pihtiati deco ijiatire yahuahye Pablo Timoteore

3 ¹Pihtiati deco panogāre ñano yūhdūeta masa. Tire quehnoano masiña mūhū. ²Ti pjere masa apequinare wacū peoyequina, niñerure cahme yūhdūdcayequina, “Apequinare masi yūhdūdcaja”, ni tiquina basi tūhotuyequina, masare ñano tuhtiyequina, tiquina pacūsumūare yūhdūdcayequina, tiquina ohopegūta “Quehnoare”, nieñequina, Cohācjūre ño peoyequina ijietā. ³⁻⁴Sa ye masare cahñeñequina, paja ihñeñequina, ñañe quiti dahreyequina, tiquina esa tuharo ñano yeducuyequina, masare sa quēducuyequina, quehnoañene yabiyequina, tiquina mehna cǵnare ñano yeyequina, tūho masieñequina, “Masi pehoaja”, ni tūhotuyequina ijietā masa. Sa ye ñañene cahme yūhdūdcayequina ijie, Cohācjū pehere cahmeeñequina ijietā. ⁵Sa ye tiquina masa ihñonopū Cohācjūre ño peopeta “Cohācjū ihyo ijiriquiro ijire”, ni tūhotumene tiquina.

Sa niñequinare piti tieracãhña mũhũ. ⁶Tiquina mehna cǵena tũho masieñequina numia ye wũhusepũ sajã, tiquina numiare ni mehoñene buhere. Tiquina numia pehe sa ñañene yeducuyequina numia, tutuaro ñañene ye duare. ⁷Tiquina numia sa buheducuye ihyo ijiye buheyere, sijoro saha ijiye buheyere tũhoye numia ijiye, Cohãcǵũ ye buheye pehere ne masiedare. ⁸Panopũ Jane, Jambre yayia mũna Moiserere tiquina ihña tuhtiriro sahata pihtiatu deco panogã ijiyequina masa quehnoañe buheye pehere ihña tuhtietu. Tiquina ñañe dihitare tũhotuyequina ijietu. Sa ye Jesure wacũ tutuayequina waro ijierare. ⁹Sa yeyequina tiquina ni mehoñene tũho duasi apequina pehe. Came tiquina ni mehoñene, tũho masieñequina tiquina ijiye gũhũre ijipihituyequina masietu. Jane, Jambre mehna tiquina ni mehoñene panopũ masa tiquina masidiro sahata sata masietu pihtiatu deco panogã ni mehoñequina tiquina ijiyere.

Pablo Timoteore duti bato tiahye

¹⁰Yũhũ buheyere, yũhũ yee tirire, yũhũ ijiye tiyere, yũhũ ye duayere, Jesure yũhũ wacũ tutuayere masine mũhũ. Sa yegũ usuaro marieno yũhũ yerire, masare yũhũ cahĩñene, ñano yũhdũepegũta yũhũ ihcãno saharire masine mũhũ. ¹¹Sa yegũ yũhũre tiquina ñano yerire, yũhũ ñano yũhdũire masine mũhũ. Sa yegũ Antioquíarũ, Iconiørũ, Listrarũ, yũhũre ña yũhdũaro tiquina yerire masine mũhũ. Yũhũ sa wahagũ ihñano mari pũhtoro Jesu pehe yũhũre yedohori. ¹²Ijipihituyequina Jesucristo yequina tiquina iji duagũ Cohãcǵũ dutiriro sahata tiquina yeducu duagũ apequina tiquinare ñano yeeta. Ti ijirota ijire. ¹³Sa ye ñañequina pehe ni mehoñequina gũhũ ña yũhdũayequina wahaeta. Apequinare ni mehoñe, tiquina basi ni mehoñene “Sa tǵire”, niñe, ña yũhdũayequina wahaeta.

¹⁴Mũhũ pehe mũhũre yũhũ buherire, quehnoano mũhũ tũhorire sa wacũducuya. Sa yegũ yũhũ buheriro sahata yeya. Mũhũre buheriquinare masine mũhũ. ¹⁵Mũhũ nijigũ ijigũpũta Cohãcǵũ yere tiquina ojoari pũre masi dũcahye mũhũ. Tiquiro yere tiquina ojoari pũpũ ohõ saha ni yahure mũhũre: Jesucristore wacũ tutuayequina dihitare pecarũ wahaboriquinare yũhdũore Cohãcǵũ. ¹⁶Cohãcǵũ yere tiquina ojoari pũpũ ijipihituyere Cohãcǵũ pehe ojoa dutiahye. Sa yena ti pũre buhena mari masi nemoaja. Ti pũre buhena Cohãcǵũ dutiyere mari yeatire masiaja. Sa buhena mari ñañe yerire “Ahri ñañe ijire”, ni tũhotuaja mari. Sa yero ti pũ marine quehnoañe pehere camesa dutire. Sa yero decoripe quehnoañene mari yeducuatire yahure ti pũ. ¹⁷Sa yero Cohãcǵũ yaquiro tiquiro ya pũre buhero, masi pehorota. Sa masino ijipihituyere quehnoañene ye masinota tiquiro.

4 ¹Jesucristo ijipihituyequina pũhtoro, tojoa tatiquiro, catiyequinare, yariariquina gũhũre buhiri dahre dutiatiquiro tiquiro ihñonopũ mũhũre ohõ saha ni yahutja. Cohãcǵũ ihñonopũ gũhũre ohõ saha ni yahutja mũhũre: ²Decoripe masa tiquina tũho duagũ tiquina tũho dueragũ gũhũre Cohãcǵũ yere yahuya. Sa yahugũ masa tiquina ñañe yerire masigũ yeya tiquinare. Sa yegũ tiquina ñañe yerire “Ye nemoedacãhña”, ni yahuya tiquinare. Quehnoañe

pehere ye dutiya. Sa buhegũ ne usuegũ, caributieracãhña mũhũ. Sa yegu ne apequinare buhe duhueracãhña. ³⁻⁴Camepũ masa quehnoañe buheyere tũho duasi. Sa tũho dueraye, tiquina cahmeno sahata yeye, tiquina tũho coaye dihitarẽ buheyequinare cahmeeta tiquina. Sa ye ni mehoñe buheyere peyequina buheyequinare cœoeta. Tiquina sa yeye quehnoañe buheye pehere cohã, tiquina sa buhe maca cãrre tũho nũnũeta. Sa yegu quehnoañe buheyere buhe duhueracãhña mũhũ. ⁵Mũhũ gũhũ sa ijigũ decoripe tũho masigũ ijija. Sa yegu ñano yũhduepegũta ihcãno sahaya. Sa yegu quehnoañe buheyere sa buheducuya. Cohãcjũ mũhũre tiquiore ye dutirire ye peho cãhña mũhũ.

⁶Yũhũ Cohãcjũ yere yũhũ yeri buhiri yũhũ yariato mehenogã duhsare. Sa yegu meheñe decorigã catiniitja. ⁷Yũhũ yariato panogã ahrire yahutja: Jesu quehnoañe buheyere yũhũre buhe dutiro tiquiore cũrre quehnoano buhe sohtori tii. Tiquiore ye dutiyere quehnoano ye pehou. Sa yegu ñano yũhduepegũta tiquiore ne wacũ tutua duhuerũ. ⁸Yojoꝛũre quehnoañene yũhũ yeri wapare uhmũseꝛũ ihboro niaga. Sa yero mari pũhtoro, ijipihtiyequinare masi pehoriquiore, buhiri dahre dutiro queoro yahuriquiore tiquiore tojoa tati deco tiquiore yere yũhũ yeri wapare ohorota yũhũre. Apequina gũhũre tiquiore tojoa tatire cohteyequinare tiquiore cahĩnequinare tiquiore yere tiquina yeri wapare ohorota Jesu.

Pablo yahu nemoahye Timoteore

⁹Yũhũ cahapũ mũmũñano ihñagũ ahtaya mũhũ. ¹⁰Dema ahri yehpa cjẽ ijipihtiyere tutuaro cahmeno yũhũre yedoho dueraro cohã cãa wahari Tesalõnicapũ. Crescente gũhũ Galacia yehpapũ wahari. Sa yero Tito gũhũ Dalmaciapũ wahari. ¹¹Luca dihita yũhũ mehna ijire. Marco yũhũre quehnoano yedohoatiquiore ijire. Sa yegu tiquiore ne cãhtaya mũhũ. ¹²Sa yegu Tiquicore Efesopũ ohou. ¹³Ohõpũ ahtagũ, yũhũ bui sañari suhtirore, Troapũ Carpo ya wũhũpũ yũhũ cũri suhtirore ne cãhtaya. Sa ye sohõ ijiri tunuri ojoari tunuri gũhũre ne cãhtaya. Sohõ ijiri cahseri ojoari cahseri pũritare tutuaro cahmeaja yũhũ. Sa yegu ti cahseri gũhũre ne cãhtaya.

¹⁴Alejandro comene dahrariquiore yũhũre ña yũhdũaro yeri. Sa yero tiquiore sa yeri buhiri Cohãcjũ buhiri dahrerota. ¹⁵Tiquiore Alejandro mari ye buheyere tutuaro ihña tuhtiri. Sa yegu tiquiore mũsare “Ñano yeari” nigũ, tiquiore ihñagũ, quehnoano wacũ masiña.

¹⁶Masare beseriquiore peresupũ ye dutiriquiore yũhũ yerire, yũhũ buherire tiquiore yũhũ coã yahugũ ne ihcãquiore boro Jesu yaquiore yũhũre yedohoerari. Ijipihtiyequina yũhũre yedohoeraye, cohã cãa wahari. Tiquina sa cohãepẽgũta yũhũre tiquina cohãri buhiri Cohãcjũ buhiri dahreracãhdo. ¹⁷Yũhũ sa wahaepẽgũta Cohãcjũ yũhũre yedohori. Sa yero tiquiore ye buheyere yũhũ quehnoano yahuatire tiquiore ye tutuayere ohori yũhũre, ijipihtiyequina judio masa ijieyequina ti buheyere tiquina tũhoatire. Sa yero yũhũre tiquina ñano tiquina ye duepẽgũta yũhũre tiquina ñano yeborigũre yedohori mari pũhtoro. ¹⁸Ijipihtiyequina yũhũre ñano yeyequinare yũhdũdũcaro, yũhũre

yedohorota mari pũhtoro. Sa yero ʔhmũsepũ tiquiro pũhtoro ijiropũ yũhũre iji dutiro, yũhũre yũhdũorota tiquiro. Sa yena “Tiquiro quehnoa yũhdũariquiro, tutua yũhdũariquiro ijire”, niĩhna mari ijipihtiyẽ decori. Sata niĩhna.

Pablo quehnoa dutiahye Timoteo cahapũ ijিয়েquinare

¹⁹Prisca, Aquila, Onesiforo ya wũhũ cjẽna gũhũ quehnoahdo. ²⁰Erasto Corintopũ tojoari. Trófimo Miletopũ dohatia wahari. Sa yegũ tiquirore topũ cũu yũhũ. ²¹Pohero pano ʔmũñano ahtaya mũhũ. Eubulo, Pudente, Lino, Claudia gũhũ, ijipihtiyequina Jesu yequina mũhũre quehnoa dutire.

²²Mari pũhtoro Jesucristo mũhũ mehna ijirota. Sa yegũ mũsare ijipihtinare Cohãcjũ mehna pajiro quehnoa dutiaja.